



It-Talba biex il-Knisja ta' San Ġiljan ikollha l-Battisteru (1855)

Kan. Dr Jonathan Farrugia


S.Th.D.


Fuq livell strettament Teoloġiku, l-ikbar don tas-sagrament tal-magħmudija hu li jagħmel mill-persuna membru tal-Knisja u iben Alla. Fuq livell aktar soċjali u antropoloġiku, il-magħmudija tista' titqies bħala, *a rite of passage* biex persuna tingħaqad ma' komunità partikolari – inżommu f'moħħna li fl-imghoddi l-ġenituri kienu jgħamdu lil uliedhom fil-parroċċa fejn ikunu joqogħdu, mhux imorru f'xi parroċċa oħra fejn kienu jgħixu huma meta kienu tfal jew inkella f'xi parroċċa maħsuba li hi aktar importanti minn oħrajn u fejn probabbilment kien jgħix xi antenat. Il-magħmudija għalhekk hija rit li tgħaqad lill-persuna kemm ma' dawk l-oħrajn li jgħixu fl-istess parroċċa, kif ukoll mal-knisja fejn jiġi amministrat is-sagrament flimkien mal-qaddis li lilu l-maqdes ikun iddedikat. Għalhekk se nagħtu ħarsa lejn il-ġrajja bikrija tal-battisteru tal-Knisja ta' San Ġiljan, jiġifieri ta' dak l-oġġett liturġiku li jorbot lill-persuna mal-Knisja, ma' Alla u mal-qaddis patrun.

Dak li Nafu s'Issa

Fis-sensiela tal-artikli fuq l-istorja tal-Knisja ta' San Ġiljan u tal-lokalità li ġgħib isimha miktubin mill-editur ta' din il-pubblikazzjoni, sentejn ilu ngħataw xi dettalji dwar it-talba tal-Ġiljanizi biex il-knisja tagħhom issir parroċċa; f'dan l-artiklu jissemma wkoll il-battisteru fejn kellhom isiru l-magħmudijiet.¹ Fi ftit kliem, il-parti li tikkonċerna l-fonti batesimali tgħid li fil-21 ta' April 1849, Ercole Mamo dei Marchesi Mompalao flimkien ma ħdax-il raġel ta' ċerta prominenza, kitbu lill-Isqof Publio M. Dei Conti Sant u pprezentaw diversi raġunijiet għalfejn il-lokalità ta' San Ġiljan kellha ssir parroċċa awtonoma. Dawn kienu: li żdiedet il-popolazzjoni u li n-nies kellhom 'il bogħod biex imorru Birkirkara biex jirċievu s-sagramenti.

Tissemma wkoll il-biża' mill-propaganda protestanta u metodista li kienet qed issir fil-lokalità mill-Ingliżi li kienu jgħixu hemm. Dawn l-irġiel, għalhekk jitolbu lill-Isqof biex itihom mexxej spiritwali Kattoliku li b'ħidmieta jxejjen dawn l-iżvantaġġi; huma jitolbu wkoll li l-knisja ssir sagramentali, jiġifieri li fiha jkun jista' jinżamm is-Sagrament dejjem u li fiha jkunu jistgħu jiġu amministrati s-sagramenti.² L-eżitu tal-viżta pastorali li saret





Il-battisteru tal-Knisja Parrokkjali ta' San Ġiljan, li sar b'donazzjoni ta' Dun Ġużepp Xerri (dak iż-żmien Viċi Parroku).

jumejn wara din id-data, kien li l-Knisja ta' San Ġiljan saret viċi parroċċa u sagramentali, iżda milli jidher apparti t-tqarbin, is-sagramenti ma kinux isiru fiha. Papagiorcopulo jgħid li din l-informazzjoni tingħata fil-ktieb ta' Benjamin Vella, *Storja ta' Birkirkara u l-kolleġġjata tagħha*, miktub fl-1934.

Aktar 'l isfel fl-artiklu naqraw li kien waqt il-viżta pastorali ta' Diċembru tal-1858, jiġifieri disa' snin wara, li l-Isqof Fra Gaetano Pace Forno, jobbligat lill-Viċi Parroku, Dun Ġużepp Xerri biex iqiegħed fonti tal-magħmudija qrib il-bieb ta' barra tal-knisja. Xerri ħa l-aħbar bil-ferħ u hallas il-battisteru minn flusu. Ir-registrazzjonijiet tal-magħmudijiet bdew jinżammu mill-24 ta' Frar 1859, jiġifieri wiehed jassumi li kien bejn Diċembru u Frar ta' wara li l-fonti gie ordnat, inħadem u tpoġġa f'postu.

Id-Dokument tal-1855

Minn riċerka li kont qed nagħmel fost ir-rikorsi li saru mil-lokalità ta' San Ġiljan, gie f'idejja dokument tas-sena 1855 li b'xi mod jikkorroborat dak li nkiteb s'issa, imma li fl-istess ħin iqajjem xi mistoqsijiet dwar kemm is-sorsi kienu infurmati tajjeb. Din t'hawn taħt hija t-traduzzjoni bil-Malti ta' din is-supplika:

Spiteri, Salvatore Vella, Giuseppe Zerafa, Giovanni Micallef, Constantino Micallef, Giacomo Briffa u Constantino Mamo.

Taht il-firem hemm nota miktuba mill-Arcisqof jew mis-segretarju tiegħu li tgħid li dak li gie mitlub fl-ittra gie riferit lill-Kanonku Prepostu Kurat ta' Birkirkara nhar l-24 ta' Awwissu 1855. Aktar 'l isfel insibu nota oħra mill-istess id li tgħid li dak li gie mitlub kellu jsir. Id-data hija tas-16 ta' Ottubru 1855.³

Analizi fil-qosor tal-ittra, miktuba f'nofs is-sajf, turina li r-raġuni prinċipali għalfejn inkitbet kienet il-kwistjoni tal-magħmudijiet tat-trabi. Ir-raġunijiet li jinġiebu huma d-distanza bejn Birkirkara u San Ġiljan u l-*perikli* li għalihom kienu jiġu esposti t-trabi tul il-vjaġġ. Jissemma wkoll il-faqar tar-raħħala, li probabilmment jirreferi għall-fatt li l-vjaġġ ikollhom jagħmluh bil-mixi u mhux f'xi karettun miġbud minn ziemel jew baġħal. Skont l-ittra, hija għal din ir-raġuni li l-firmatarji (kollha lajċi) jitolbu li huma stess iwaqqfu fonti battesimali fil-knisja li kienet ga sagramentali. Interessanti ħafna li l-ittra mhix miktuba biss f'isem ir-raħħala, imma wkoll f'isem il-persuni li kienu jmorru San Ġiljan għall-villegġjatura fil-gimghat tas-sajf. Dan jista' jindika li anke f'dawn li kienu jmorru hemm għal parti zghira mis-sena kien tnissel sens ta' għaqda mal-lokal tant li ppreferew jgħammdu lil uliedhom li jitwiieldu fis-sajf hemm flok fil-parroċċi fejn kienu jgħixu tul is-sena.

Jekk inħarsu lejn l-ismijiet tal-firmatarji mill-ewwel ninnutaw isem li jissemma fil-ktieb ta' Vella: Ercole Mamo de Marchesi Mompalao. Il-kunjomijiet u t-titli mal-ismijiet tal-ewwel lista, jagħtuna x'nifhmu li dawn kienu nies ta' ċerta klassi, mhux raħħala komuni, għalhekk probabilmment dawn kienu l-villegġjanti li kienu jmorru f'San Ġiljan fis-sajf, u forsi xi ħadd minn San Ġiljan li kien benestanti jew għamel karriera. L-ismijiet tat-tieni lista, li ħafna minnhom huma miktuba bl-istess kaligrafija – jiġifieri li xi ħadd kiteb l-ismijiet għan-nom tagħhom bħalma kien isir meta n-nies ma kinux ikunu jafu jiktbu, huma aktar komuni u iżjed fin-numru, għalhekk nassumi li huma wħud minn dawk li kienu jgħixu fir-raħal tul is-sena kollha.

Issa li stabbilixxejna x'tgħid din l-ittra, nistgħu nibdew inħarsu lejn il-mistoqsijiet li tqajjem. Skont Vella, ittra b'talba simili saret fil-21 ta' April 1849, jiġifieri 6 snin qabel. Vella ma jiċċitax is-sors tiegħu. Id-differenza li nsibu bejn il-kontenut taż-żewġ ittri hija li dik li jiċċita Vella ssemmi li fiha tnax-il persuna – immexxijin minn Mamo dei Marchesi Mompalao – jitolbu li San Ġiljan isir parroċċa u l-kwistjoni tal-magħmudija hija waħda mir-raġunijiet. Fost ir-raġunijiet għalfejn kellhom isiru l-magħmudijiet f'San Ġiljan tissemma d-distanza bejn ir-raħal u bejn il-Matrici. Raġuni oħra għalfejn f'San Ġiljan kellu jkun hemm saċerdot fiss (u b'hekk, almenu, tibda t-triq għall-awtonomija) hija l-propaganda mhux Kattolika li kienet qed issir mill-Ingliżi fil-kulleġġ li kien infetah fi *Strada Collegio* wara l-Knisja tal-Karmnu fil-Balluta. L-ittra li qed nippubblikaw din is-sena ggib l-isem ta' *Erchole Mamo dei Marchesi Mompalao*, imma dan huwa mniżżel wara isem ieħor, dak ta' Dr Michele Parnis, li skont il-viżta pastorali tal-1849, kien il-prokuratur tal-knisja.⁴ Hdejn isem Mamo dei Marchesi Mompalao, però, hemm nota li tgħid, "*proprio ed a nome detti sottoscritti*", jiġifieri wisq probabbli kien hu li ġabar il-firem tal-oħrajn. Forsi Parnis





inkiteb l-ewwel jew għax kien hu l-mutur wara din it-talba, jew inkella għax kien persuna b'aktar prominenza minħabba r-rwol li kellu. In-numru tal-firmatarji huwa ta' disgħa u għoxrin, mhux ta' tnax bħalma jimplika Vella. F'din ma tissemmiex ix-xewqa li ssir parroċċa awtonoma, imma biss li jibda jiġi amministrat is-sagrament tal-magħmudija. Il-biża' tal-propaganda mill-Protestanti u l-Methodisti ma tissemmiex.⁵

Allura din hija l-istess ittra li jsemmi – bla ma jiċċita s-sorsi – Vella? Jien naħseb li hi l-istess waħda, mhux biss għax iddur mal-istess tema, imma wkoll għax imkien f'din l-ittra ma hemm referenza għal talba li kienet saret qabel, bħalma wiehed jistenna li jsib li kieku talba tali kienet ġa saret. Nemmen li Vella, bħal hafna *storiċi* tal-imgħoddi u ta' żmienna li jiktbu l-istorja bla ma jagħmlu r-riċerka, żamm ma' dak li kien jisma' jinghad f'Birkirkara tmenin sena wara

li seħħew il-ġrajjet u ħareġ bit-teorija tal-ittra li suppost inkitbet jumejn qabel il-viżta pastorali tal-1849, meta fir-realtà din inkitbet sitt snin wara meta San Ġiljan kien ġa viċi parroċċa.

It-tieni mistoqsija, u forsi l-aktar waħda importanti, tirrigwarda l-fonti battesimali nnifsu. In-nota miktuba mill-isqof nhar is-16 ta' Ottubru 1855 fil-parti t'isfel ta' din l-ittra tgħid li l-permess biex jitwaqqaf il-fonti, ngħata. Ir-registru tal-magħmudija, iżda, juri li l-ewwel magħmudija ufficjali saret hemm fl-24 ta' Frar 1859 wara li l-Viċi Parroku, Dun Ġużepp Xerri ġie ordnat mill-Isqof xahrejn qabel biex jagħmel fonti, li mbagħad ħallas hu stess. Jekk ġa kien hemm il-permess biex jitwaqqaf fonti, u għalhekk biex tibda tiġi amministrata l-magħmudija, fl-1855, għaliex kellhom jgħaddu erba' snin oħra biex dan dahal fis-seħħ? Ma nimmaginax li kienet l-oppożizzjoni mill-Matriċi, peress li jekk inħolqot problema minn dan l-ambitu, din giet iċċarata jew megħluba bejn l-24 ta' Awwissu 1855 (meta ġie infurmat il-Prepostu bit-talba) u s-16 ta' Ottubru 1855 (meta l-permess ħareġ). Il-finanzi



lanqas ma nimmagħina li kienu raġuni għal din l-istennija: żgur li n-nies li ressqu t-talba kienu lesti li jhallsu huma stess għall-fonti,⁶ apparti mill-fatt li mbaġhad hallsu l-Viċi Parroku minn butu, jiġifieri flus kellu! Jien aktar naħseb li kienet kwistjoni ta' preċedenza li żamm Dun Ġużepp Xerri. Fl-ittra hu ma jissemma mkien hliet fl-aħħar fejn jintalab li hu jkollu l-awtorità jgħammed b'mod solenni.⁷ Il-firmatarji jitolbu lill-Isqof "*a voler degnarsi di conceder loro la facoltà di erigere un fonte battesimale nella Chiesa Sagramentale...*", fi kliem ieħor huma talbu **biex huma** stess jagħmlu dan il-fonti... is-sacerdot inkarigat mill-knisja jidher li la kien konsultat u wisq anqas ittieħed inkonsiderazzjoni hliet biex jaħsel l-irjus tat-trabi! Jista' jkun li Dun Ġużepp deherlu li din it-talba kellu jagħmilha hu, u mhux in-nies tal-lokal, u hekk stenna sakemm irċieva ordni dirett mill-Isqof ta' wara meta dan ġie jagħmel il-viżta pastorali fl-1858? Jien naħseb, li dan kien il-każ. L-Isqof Sant spiċċa mill-kariga fl-1857, imma ma jidhirx li qatt mar jara jekk il-fonti li hu ta permess biex jitwaqqaf f'San Ġiljan kienx fil-fatt tpoġġa jew le! Dan kellu jagħmlu u jinfurzah is-suċċessur tiegħu sena wara.

Għeluq

Minkejja li xi ftit jew wisq ma tantx inbidlet l-istorja minn kif inhi magħrufa s'issa, dan id-dokument minsi jgħinna nallokaw b'mod aktar preċiż is-sena li fiha ġie mitlub mill-abitanti ta' San Ġiljan biex jibdew isiru l-magħmudijiet fil-knisja tagħhom, u jurina wkoll id-data minn meta kellhom il-permess jagħmlu dan, minkejja li l-permess tpoġġa fil-prattika kważi erba' snin wara.

Riferenzi:

- ¹ NIKI PAPAGIORCOPULO, Ġrajjet il-Knisja ta' San Ġiljan (VII): *It-Twaqqif ta' Viċi Parroċċa*, f'Lapsi 2015, 89-103.
- ² Dan ma kienx isir bilfors fil-każ ta' viċi parroċċi, u anke jekk setgħu jsiru xi sagramenti, r-reġistrazzjonijiet tagħhom kienu jibqgħu jinżammu fil-knejjes parrokkjali sakemm il-viċi parroċċi jakkwistaw l-awtonomija sħiħa.
- ³ ARKIVJU ARĊIVESKOVILI TA' MALTA, *Suppliche* 50, 1855/2, f.450.
- ⁴ ALEXANDER BONNICI, *Il-Viċi Parroċċa u l-Parroċċa ta' San Ġiljan 1849-1942*, f'*San Ġiljan mitt sena parroċċa 1891-1991* (ed. Stanley Fiorini), Malta 1992, 150.
- ⁵ Ir-referenza ċerta li għandna għal din it-theddida hija fil-kitbiet ta' Dun Ġużepp Xerri miżmuma fl-arkivju parrokkjali tal-parroċċa, iċċitati fl-artiklu ta' Bonnici 1992, 152-153.
- ⁶ Kull meta jsir rikors għal xi haġa li tinvolvi l-ispejjeż, ir-rikorrent dejjem irid ikun lest li johroġ il-flus. Dan kien jgħodd anke meta n-nies jitolbu li jkollhom sacerdot fiss fi knisja - kienu jridu jkunu lesti li jhallsu l-manteniment tiegħu.
- ⁷ *Solenni* nimmagħina li hawn tfisser fi knisja bir-riti u ċ-ċerimonji kollha. Dan jimplika li xi forma ta' magħmudijiet kliniċi kienu ġa jsiru fil-knisja tal-lokal, speċjalment f'każijiet urġenti ta' trabi li jitwieldu dgħajfa u qrib il-mewt. Waħda minn dawn kienet il-magħmudija li saret fil-31 ta' Mejju 1852 fil-Knisja ta' San Ġiljan u reġistrata fl-arkivju ta' Birkirkara (Bonnici 1992, 151).

